



محدث فتویٰ
ISLAMIC RESEARCH CENTER

السلام علیکم ورحمۃ اللہ وبرکاتہ

کیا سورۃ الکہف جمعرات کی رات پڑھ سکتے ہیں یعنی دن جمعرات کا اور رات جمعہ کی۔ کیونکہ مغرب کی اذان کے بعد اسلامی تاریخ بدل جاتی ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

جی ہاں پڑھ سکتے ہیں۔ جمعہ کے دن یا جمعہ کی رات میں سورۃ الکہف پڑھنے کی فضیلت میں نبی صلی اللہ علیہ وسلم سے صحیح احادیث وارد ہیں جن میں سے کچھ کا ذکر ذیل میں کیا جاتا ہے :

۱۔ ابو سعید خدری رضی اللہ تعالیٰ عنہ بیان کرتے ہیں کہ نبی صلی اللہ علیہ وسلم نے فرمایا :

(جس نے جمعہ کی رات سورۃ الکہف پڑھی اس کے اور بیت اللہ کے درمیان نور کی روشنی ہو جاتی ہے) سنن دارمی (3407) علامہ البانی رحمہ اللہ تعالیٰ نے صحیح الجامع (6471) میں اس حدیث کو صحیح قرار دیا ہے۔

ب۔ فرمان نبوی صلی اللہ علیہ وسلم ہے :

(جس نے جمعہ کے دن سورۃ الکہف پڑھی اسے کے لیے دو جمعوں کے درمیان نور روشن ہو جاتا ہے) مستدرک الحاکم (399/2) بیہقی (249/3) اس حدیث کے متعلق حافظ ابن حجر رحمہ اللہ تعالیٰ "تخریج الاذکار" میں کہتے ہیں کہ یہ حدیث حسن ہے، اور ان کا کہنا ہے کہ سورۃ الکہف کے بارہ میں سب سے قوی یہی حدیث ہے۔ دیکھیں "فیض القدر" (198/6) اور علامہ البانی رحمہ اللہ تعالیٰ نے صحیح الجامع (6470) میں اسے صحیح قرار دیا ہے۔

ج۔ ابن عمر رضی اللہ تعالیٰ عنہ بیان کرتے ہیں کہ رسول اکرم صلی اللہ علیہ وسلم نے ارشاد فرمایا :

جس نے جمعہ کے دن سورۃ الکہف پڑھی اس کے قدموں کے نیچے سے لیجر آسمان تک نور پیدا ہوتا ہے جو قیامت کے دن اس کے لیے روشن ہوگا اور اس دونوں جمعوں کے درمیان والے گناہ معاف کر دی جاتے ہیں۔

منذری کا کہنا ہے کہ : ابو بکر بن مردویہ نے اسے تفسیر میں روایت کیا ہے جس کی سند میں کوئی حرج نہیں، لا باس بہ کہا ہے۔ الترغیب والترہیب (298/1)

سورۃ الکہف جمعہ کی رات یا پھر جمعہ کے دن پڑھنی چاہیے، جمعہ کی رات جمعرات کو مغرب سے شروع ہوتی اور جمعہ کا دن غروب شمس کے وقت ختم ہو جاتا ہے، تو اس بنا پر سورۃ الکہف پڑھنے کا وقت جمعرات والے دن غروب شمس سے جمعہ والے دن غروب شمس تک ہوگا۔

منناوی رحمہ اللہ تعالیٰ کا کہنا ہے کہ :

حافظ ابن حجر رحمہ اللہ تعالیٰ نے اپنی کتاب "المایہ" میں کہا ہے کہ : کچھ روایات میں اسی طرح ہے کہ یوم الجمعہ اور کچھ روایات میں لیلیۃ الجمعہ کے الفاظ ہیں، اور ان میں مجمع اس طرح ممکن ہے کہ اس سے مراد یہ لیا جائے کہ دن اس کی رات کے ساتھ اور رات پہلے دن کے ساتھ، (یعنی یوم الجمعہ کا معنی دن اور رات اور لیلیۃ الجمعہ کا معنی یہ ہوگا کہ رات اور دن) فیض القدر (199/6)۔

اور منناوی رحمہ اللہ کا یہ بھی کہنا ہے کہ :

جمعہ کے دن سورۃ الکہف پڑھنی مندوب ہے اور جیسا کہ امام شافعی رحمہ اللہ تعالیٰ سے یہ منصوص ہے کہ جمعہ کی رات بھی پڑھی جاسکتی ہے۔ دیکھیں فیض القدر (198/6)۔

جمعہ کے دن سورۃ آل عمران کی تلاوت کرنے کے متعلق جتنی بھی احادیث وارد ہیں ان میں کوئی ایک بھی صحیح نہیں بلکہ یا تو وہ ضعیف اور یا پھر موضوع ہیں۔

ابن عباس رضی اللہ تعالیٰ عنہما بیان کرتے ہیں کہ نبی اکرم صلی اللہ علیہ وسلم نے فرمایا :

(جمعہ کے دن جس نے بھی سورۃ آل عمران پڑھی اس پر اللہ تعالیٰ اور اسکے فرشتے غروب شمس تک رحمتیں بھیجتے ہیں)۔ اسے طبرانی نے المعجم الاوسط (191/6) اور معجم الکبیر (48/11) میں روایت کیا ہے۔

یہ حدیث بہت ہی زیادہ ضعیف یا پھر موضوع ہے۔

اس کے متعلق جیٹھی کا کہنا ہے کہ : اسے طبرانی نے المعجم الاوسط اور معجم الکبیر میں روایت کیا ہے اس کی سند میں طلحہ بن زید الرقی ضعیف ہے۔ مجمع الزوائد (168/2)

اور حافظ ابن حجر رحمہ اللہ تعالیٰ کہتے ہیں کہ : طلحہ ضعیف جدا ہے بلکہ امام احمد اور ابو داؤد رحمہما اللہ نے تو اس کی طرف وضع کی نسبت کی ہے۔ فیض القدیر (199/6)۔

اور شیخ علامہ البانی رحمہ اللہ تعالیٰ نے اس حدیث کو موضوع قرار دیا ہے دیکھیں ضعیف الجامع حدیث نمبر (5759)۔

اور ایسے ہی اس (سورۃ آل عمران) کے بارہ میں تیسری رحمہ اللہ تعالیٰ نے "الترغیب" میں یہ حدیث روایت کی ہے :

(جس نے جمعہ کی رات سورۃ آل عمران پڑھی اسے اتنا اچلے گا جتنا کہ بیدار یعنی ساتویں زمین اور عروب یعنی ساتویں آسمان کے درمیان فاصلہ ہے) اس حدیث کے بارہ میں مناوی رحمہ اللہ کا کہنا ہے کہ یہ غریب اور بہت ہی ضعیف ہے۔ دیکھیں "فیض القدیر" (199/6)۔

حدامہ عندی والہم اعلم بالصواب

محدث فتویٰ

فتویٰ کیٹی